

## اصول مناظرہ

ازافادات: متکلم اسلام مولانا محمد الیاس گھمن حفظہ اللہ

مناظر کیلئے اصول مناظرہ کے حوالے سے دس باتوں کا جاننا اور سمجھنا ضروری ہے:

- |                     |                          |                   |                |
|---------------------|--------------------------|-------------------|----------------|
| 1: تعریف علم مناظرہ | 2: موضوع علم مناظرہ      | 3: غرض علم مناظرہ | 4: مناظرہ      |
| 5: طریقہ مناظرہ     | 6: ثبوت مناظرہ           | 7: حکم مناظرہ     | 8: آداب مناظرہ |
| 9: متعلقات مناظرہ   | 10: اہمیت و حیثیت مناظرہ |                   |                |

### 1: تعریف علم مناظرہ

”هُوَ عِلْمٌ يُعْرِفُ بِهِ كَيْفِيَّةَ آدَابِ اثْبَاتِ الْمَطْلُوبِ أَوْ نَفْيِهِ أَوْ نَفْيِ دَلِيلِهِ مَعَ الْخَصْمِ“

ترجمہ: علم مناظرہ وہ علم ہے جس میں اپنے دعویٰ کے اثبات یا فریق مخالف کے دعویٰ یا اس کی دلیل کو توڑنے کے طریقے معلوم کئے جائیں۔

### 2: موضوع علم مناظرہ

”الْأَدْلَةُ مِنْ حَيْثُ أَتَتْهَا تُثْبِتُ الْمَدَّعَى عَلَى الْغَيْرِ“

ترجمہ: وہ دلائل جو دوسرے کے خلاف دعویٰ کو ثابت کریں۔

### 3: غرض علم مناظرہ

”صِيَانَةُ الدِّهْنِ عَنِ الْخَطَا فِي الْوُضُوعِ إِلَى الْمَطْلُوبِ“

ترجمہ: مقصود تک پہنچنے میں ذہن کو غلطی سے بچانا۔

### 4: مناظرہ

#### لغوی معنی:

(1) اگر مناظرہ ”نظیر“ سے مشتق ہو تو معنی ہوگا ”ہم مثل ہونا“۔ اسی لئے کہتے ہیں: ”يَنْبَغِي لِلْمُنَاطِرِينَ أَنْ يَكُونَا مُتَسَاوِيَيْنِ فِي الْعِلْمِ“ یعنی دونوں مناظروں کو علم میں ہم پلہ ہونا چاہئے۔

فائدہ: ”تساوی فی العلم“ امر تقریبی ہے، تحقیقی نہیں ہے۔ مثلاً دونوں مناظر اپنے اپنے مسلک کے وفاق کے فاضل ہوں۔

(2) اگر مناظرہ ”نظر“ بمعنی ”رؤیت“ سے مشتق ہو تو معنی ہوگا ”ایک دوسرے کو دیکھنا“۔ اسی لئے کہتے ہیں: ”يَنْبَغِي لِلْمُنَاطِرِينَ أَنْ يُبْصِرَ كُلُّ وَاحِدٍ مِّنْهُمَا الْآخَرَ“ یعنی مناظرین کو چاہئے کہ ہر ایک دوسرے کو دیکھتا رہے۔

(3) اگر مناظرہ ”نظر“ بمعنی ”غور و فکر“ سے مشتق ہو تو معنی ہوگا ایک دوسرے کے کلام میں غور و فکر کرنا۔ اسی لئے کہتے ہیں: ”يَنْبَغِي لِلْمُنَاطِرِينَ أَنْ يَتَفَكَّرَ كُلُّ وَاحِدٍ مِّنْهُمَا فِي كَلَامِ الْآخَرَ“ یعنی دونوں مناظروں میں سے ہر ایک کو دوسرے کے کلام میں غور و فکر کرنا چاہئے۔

(4) اگر مناظرہ ”نظر“ بمعنی ”انتظار“ سے مشتق ہو تو معنی ہوگا ”انتظار کرنا“۔ اسی لئے کہتے ہیں: ”يَنْبَغِي لِلْمُنَاطِرِينَ أَنْ يَنْتَظِرَ كُلُّ وَاحِدٍ مِّنْهُمَا إِنتِهَاءَ كَلَامِ الْآخَرَ“ یعنی مناظرین میں سے ہر ایک کو دوسرے کے کلام ختم ہونے کا انتظار کرنا چاہئے۔

## اصطلاحی معنی:

تَوَجُّهُ الْمُنْتَخَاصِمَيْنِ فِي النِّسْبَةِ بَيْنَ الشَّيْئَيْنِ إِظْهَارًا لِلصَّوَابِ.

ترجمہ: دو چیزوں کے درمیان نسبت کے بارے میں درست بات کو ثابت کرنے کیلئے فریقین کا گفتگو کرنا۔

فائدہ نمبر 1: لغوی اصطلاحی معنی کا مطلب:

لغوی معنی: لفظ کا اصلی معنی جو اہل زبان مراد لیتے ہیں۔

اصطلاحی معنی: لفظ کا وہ معنی جو اہل زبان یا اہل علاقہ یا اہل فن متعین کر لیں۔ مثلاً ”أَطْوَلُ يَدًا“ کا لغوی معنی ”لمبے ہاتھ والا ہونا“ ہے، لیکن

اہل زبان اس سے وصف سخاوت مراد لیتے ہیں۔ چنانچہ حضور صلی اللہ علیہ وسلم نے ازواج مطہرات رضی اللہ عنہن سے فرمایا:

أَسْرَعُكُمْ بِي لِحَاقًا أَطْوَلُكُمْ يَدًا (صحیح مسلم: ج 2 ص 291 باب فضائل زینب ام المومنین رضی اللہ عنہا)

ترجمہ: میری وفات کے بعد تم میں سے سب سے پہلے اس بیوی کی وفات ہوگی جس کے ہاتھ لمبے ہوں گے۔

اس سے مراد حضرت زینب بنت جحش رضی اللہ عنہا تھیں کیونکہ وہ سخاوت میں ممتاز تھیں۔

نوٹ: فن بدل جائے تو معنی اصطلاحی بدل جاتا ہے جیسے لفظ ”کلمہ“ جب درجہ حفظ کی درس گاہ میں بولا جائے گا تو اس سے مراد ”کلمہ طیبہ“

ہوگا، علم نحو میں اس سے مراد ”لَفْظٌ وَضِعٌ لِمَعْنَى مُفْرَدٍ“ (وہ لفظ جو ایک معنی کیلئے وضع کیا گیا ہو)۔ اسی طرح تصوف کے باب میں ”مشکل

کشا“ کا معنی ”تزکیہ کرنے والا“ ہے اور باب عقیدہ میں اس کا معنی ”ما فوق الاسباب مدد کرنے والا“ ہے۔

فائدہ نمبر 2:

نسبت سے ”نسبتہ تامہ خبریہ بین الشیئین“ مراد ہے، کیونکہ نسبت ناقصہ اور نسبت تامہ انشائیہ میں مناظرہ نہیں ہوتا۔ اسی لئے کہتے

ہیں: ”لَا يَتَحَقَّقُ الْمُنَظَرُ فِي النِّسْبَةِ النَّاقِصَةِ بَيْنَ الشَّيْئَيْنِ وَلَا فِي الْأَنْشَائِيَّاتِ“

فائدہ نمبر 3: مناظرہ، مجادلہ اور مکابرہ میں فرق:

مناظرہ: ”تَوَجُّهُ الْمُنْتَخَاصِمَيْنِ فِي النِّسْبَةِ بَيْنَ الشَّيْئَيْنِ إِظْهَارًا لِلصَّوَابِ“

ترجمہ: دو چیزوں کے درمیان نسبت کے بارے میں درست بات کو ثابت کرنے کیلئے فریقین کا گفتگو کرنا۔

مجادلہ: ”الْمُنَازَعَةُ لَا لِإِظْهَارِ الصَّوَابِ بَلْ لِالْزَّامِ الْخَصْمِ“

ترجمہ: فریقین کا اثبات حق کیلئے نہیں بلکہ فریق مخالف کو چپ اور رسوا کرنے کیلئے گفتگو کرنا۔

مکابرہ: ”الْمُنَازَعَةُ لَا لِإِظْهَارِ الصَّوَابِ وَلَا لِالْزَّامِ الْخَصْمِ“

ترجمہ: فریقین کا اثبات حق اور فریق مخالف کو خاموش کرانے کے علاوہ کسی اور مقصد مثلاً شہرت وغیرہ کیلئے گفتگو کرنا۔

5: طریقہ مناظرہ

فریقین میں سے ایک مدعی اور دوسرا مدعی علیہ ہو۔ مدعی کو معلل، مجیب اور مدعی علیہ کو منکر، سائل اور نافی بھی کہتے ہیں۔

مدعی: ”مَنْ نَصَبَ نَفْسَهُ لِإثْبَاتِ الْحُكْمِ بِاللِّدْلِيلِ أَوِ التَّنْبِيهِ“

ترجمہ: مدعی وہ ہے جو دعویٰ کو دلیل یا تنبیہ کے ساتھ ثابت کرنے کی ذمہ داری قبول کرے۔

سائل: ”مَنْ نَصَبَ نَفْسَهُ لِتَفْطِي الْحُكْمِ“

ترجمہ: سائل وہ شخص ہے جو مدعی کے دعویٰ کو توڑنے کی ذمہ داری قبول کرے۔

فائدہ نمبر 1:

دلیل: دلیل کی عموماً دو تعریفیں کی جاتی ہیں۔

1: ”الْمَرْكَبُ مِنَ الْقَضِيَّتَيْنِ لِلتَّعَدِّيِّ إِلَى مَجْهُولٍ نَظَرِيٍّ.“

ترجمہ: مجہول نظری تک پہنچنے کیلئے دو قضیوں سے مرکب شی کو ”دلیل“ کہتے ہیں۔

2: ”مَا يَلْزَمُ مِنَ الْعِلْمِ بِهِ الْعِلْمُ بِشَيْءٍ آخَرَ.“

ترجمہ: دلیل وہ چیز ہے جس کے علم سے دوسری چیز کا علم از خود ہو جائے۔

تنبیہ: دعویٰ کے خفاء کو جس وضاحت سے دور کریں اس وضاحت کو ”تنبیہ“ کہتے ہیں۔ مثلاً ہمارا دعویٰ ہے کہ انبیاء علیہم السلام اپنی قبور میں زندہ ہیں، اس پر دلیل ”أَلَا نَدِيَاءُ أَحْيَاءٍ فِي قُبُورِهِمْ يُصَلُّونَ“ (مسند ابی یعلیٰ: ص 658 رقم الحدیث 3425 عن انس) [تمام انبیاء علیہم السلام اپنی قبروں میں زندہ ہیں اور نماز پڑھتے ہیں] ہے۔

اس پر منکرین حیاۃ الانبیاء یہ اعتراض کرتے ہیں کہ کوئی شخص اپنے زندہ باپ کو قبر میں دفن نہیں کرتا۔ اگر نبی صلی اللہ علیہ وآلہ وسلم زندہ ہیں تو کیا صحابہ رضی اللہ عنہم (العیاذ باللہ) اتنے ظالم تھے کہ زندہ نبی کو دفن کر دیا؟ جواب دیتے ہوئے ہم نے اپنے دعویٰ کی وضاحت یوں کی کہ نبی صلی اللہ علیہ وآلہ وسلم عالم دنیا میں فوت ہوئے اور عالم برزخ میں زندہ ہیں۔

فائدہ نمبر 2:

دعویٰ کبھی اثباتاً ہوتا ہے، جیسے کوئی غیر مقلد کہے: ”فاتحہ خلف الامام فرض ہے“ اور کبھی نفیاً ہوتا ہے، جیسے کوئی غیر مقلد کہے: ”مقتدی کی نماز امام کے پیچھے بغیر فاتحہ کے نہیں ہوتی۔“

فائدہ نمبر 3:

مدعی نے چونکہ اپنا دعویٰ ثابت کرنا ہوتا ہے اس لئے پہلی ٹرم (نشست) مدعی کی ہوتی ہے اور مدعی نے چونکہ اپنے دعویٰ کو ثابت کرنے کی ذمہ داری لی ہے اس لئے مناظرہ میں آخری ٹرم بھی مدعی کی ہوتی ہے۔

فائدہ نمبر 4:

آخری ٹرم میں مدعی کوئی نئی دلیل پیش نہیں کر سکتا، البتہ یہ بیان کر سکتا ہے کہ اس نے کس کس دلیل سے اور کیسے اپنے دعویٰ کو ثابت کیا ہے۔

6: ثبوت مناظرہ

[۱]: قَالَ اللَّهُ تَعَالَى: ﴿أَلَمْ تَرَ إِلَى الَّذِينَ حَاجَّ إِبرَاهِيمَ فِي رَبِّهِ أَنْ آتَاهُ اللَّهُ الْمُلْكَ إِذْ قَالَ إِبرَاهِيمُ رَبِّيَ الَّذِي يُحْيِي وَيُمِيتُ قَالَ أَنَا أُحْيِي وَأُمِيتُ قَالَ إِبرَاهِيمُ فَإِنَّ اللَّهَ يَأْتِي بِالشَّمْسِ مِنَ الْمَشْرِقِ فَأْتِي بِهَا مِنَ الْمَغْرِبِ فَبُهِتَ الَّذِي كَفَرَ وَاللَّهُ لَا يَهْدِي الْقَوْمَ الظَّالِمِينَ﴾ (سورة البقرة: 257)

ترجمہ: (اے نبی!) کیا آپ نے اس کو بھی دیکھا کہ جس نے حضرت ابراہیم علیہ السلام سے اس کے رب کے معاملہ میں حجت کی تھی اس غرور میں آکر کہ اس کو خدا نے سلطنت دی تھی جب حضرت ابراہیم علیہ السلام نے کہا کہ میرا رب تو وہ ہے کہ جو زندہ کرتا ہے اور مارتا ہے، اس نے کہا میں بھی تو زندہ کرتا ہوں اور مارتا ہوں۔ حضرت ابراہیم علیہ السلام نے کہا: میرا رب تو آفتاب کو مشرق سے نکالا کرتا ہے سو تو اس کو مغرب کی طرف سے نکال دے، تب وہ کافر حیران رہ گیا اور اللہ تعالیٰ ناانصاف لوگوں کو ہدایت نہیں دیا کرتا۔

**توضیح:** حضرت ابراہیم علیہ السلام کی دونوں دلیلوں کی بنیاد یہ تھی کہ عدم کو وجود دینا اور وجود کو عدم دینا میرے رب کا کام ہے، مگر دوسری دلیل چونکہ عوامی سطح کی تھی جسے عوام سمجھ گئی اس لیے نمرود مناظرہ ہار گیا۔ حضرت ابراہیم علیہ السلام نے انداز بدلا ہے دلیل کی بنیاد نہیں بدلی۔

[۱]: مشہور متکلم، مفسر اور فقیہ امام ابو منصور محمد بن محمد بن محمود ماتریدی الحنفی (م 333ھ) اس آیت کے تحت لکھتے ہیں:

وفيه إباحة التكلم في الكلام والمناظرة فيه والحجاج بقوله: ﴿حَاجُّ إِبْرَاهِيمَ فِي رَبِّهِ﴾، ورد على من يمنع التكلم فيه لأننا أمرنا بدعاء الكفرة جميعاً إلى وحدانية الله تعالى، والإقرار له بذلك، والمعرفة له أنه كذلك، وكذلك الأنبياء بأجمعهم أمروا وندبوا إلى دعاء الكفرة إلى شهادة أن "لَا إِلَهَ إِلَّا اللَّهُ وحده لا شريك له"، فإن دعوناهم إلى ذلك لا بد من أن يطلبوا منا الدليل على ذلك، والبيان عليه، والوصف له كما هو، والتقرير عندهم أنه كذا، فلا يكون ذلك إلا بعد المناظرة والحجاج فيه؛ لذلك قلنا: انه لا بأس بالتكلم والمناظرة فيه.

(تاویلات اہل السنۃ: ج 1 ص 218)

ترجمہ: آیت سے ثابت ہوتا ہے کہ علم الکلام میں گفتگو کرنا اور اس میں مناظرہ کرنا جائز ہے۔ اس کی دلیل اللہ تعالیٰ کا فرمان ﴿حَاجُّ إِبْرَاهِيمَ فِي رَبِّهِ﴾ ہے اور اس آیت میں ان لوگوں کا بھی رد ہے جو علم الکلام میں گفتگو سے منع کرتے ہیں۔ اس کی وجہ یہ ہے کہ ہمیں یہ حکم دیا گیا ہے کہ ہم کفار کو اس بات کی دعوت دیں کہ اللہ تعالیٰ ایک ہے، اس کے ایک ہونے کا اقرار کیا جائے اور اس بات کو دل سے مانا جائے کہ وہ ایسے ہی ہے (یعنی وحدہ لا شریک ہے) اسی طرح تمام انبیاء علیہم السلام کو یہ حکم دیا گیا ہے اور اس بات کی تلقین کی گئی ہے کہ وہ کفار کو "لَا إِلَهَ إِلَّا اللَّهُ وحده لا شريك له" کی گواہی کی دعوت دیں۔ چنانچہ جب ہم انہیں اس بات کی دعوت دیں گے تو لازمی طور پر وہ ہم سے اس پر دلیل مانگیں گے اور یہ مناظرہ اور گفتگو کے بعد ہی ممکن ہو سکے گا۔ اسی لیے ہم کہتے ہیں کہ علم الکلام میں گفتگو کرنا اور اس میں مناظرہ کرنا جائز ہے۔

[۲]: علامہ ابوالبرکات حافظ الدین عبد اللہ بن احمد بن محمود النسفی رحمہ اللہ (م 710ھ) اس آیت کی تفسیر میں فرماتے ہیں:

والآية تدل على إباحة التكلم في علم الكلام والمناظرة فيه لأنه قال ﴿أَلَمْ تَرَ إِلَى الَّذِينَ حَاجُّوا إِبْرَاهِيمَ فِي رَبِّهِ﴾ والمحااجة تكون بين اثنين فدل على أن إبراهيم حوجه أيضاً ولولم يكن مباحاً لها بأمرها إبراهيم عليه السلام لكون الأنبياء عليهم السلام معصومين عن ارتكاب الحرام ولأننا أمرنا بدعاء الكفرة إلى الإيمان بالله وتوحيده وإذا دعوناهم إلى ذلك لا بد أن يطلبوا من الدليل على ذلك وهذا لا يكون إلا بعد المناظرة كذا في شرح التأويلات.

(تفسیر مدارک التنزیل: ج 1 ص 145)

ترجمہ: یہ آیت اس بات کی دلیل ہے کہ علم الکلام میں گفتگو کرنا اور مناظرہ کرنا جائز ہے اس لیے کہ اللہ تعالیٰ کا فرمان ہے: ﴿أَلَمْ تَرَ إِلَى الَّذِينَ حَاجُّوا إِبْرَاهِيمَ فِي رَبِّهِ﴾ اور محاجہ فریقین کے درمیان ہوتا ہے۔ اس سے معلوم ہوا کہ حضرت ابراہیم علیہ السلام نے بھی اس سے مناظرہ نہ گفتگو فرمائی تھی۔ اگر مناظرہ جائز نہ ہوتا تو حضرت ابراہیم علیہ السلام کبھی یہ گفتگو نہ فرماتے اس لیے کہ انبیاء علیہم السلام حرام کے ارتکاب سے محفوظ اور بچے ہوئے ہیں۔ مناظرہ کے جواز کی ایک وجہ یہ بھی ہے کہ ہمیں یہ حکم دیا گیا ہے کہ ہم کفار کو اللہ تعالیٰ پر ایمان لانے اور اس کی توحید کی دعوت دیں تو جب ہم انہیں اس بات کی دعوت دیں گے تو لازمی طور پر وہ ہم سے اس پر دلیل مانگیں گے اور یہ مناظرہ کے بعد ہی ممکن ہو گا۔ اسی طرح کی بات شرح التأویلات (تاویلات اہل السنۃ لابی منصور الماتریدی) میں ہے۔

[۳]: شیخ التفسیر حضرت مولانا محمد ادریس کاندھلوی (م 1394ھ) اس آیت کے تحت لکھتے ہیں:

”ان آیات میں ابراہیم علیہ السلام کا نمرود بن کنعان سے مناظرہ اور مکالمہ بیان کرتے ہیں۔“

(معارف القرآن: ج 1 ص 498)

[۲]: قَالَ اللَّهُ تَعَالَى: ﴿ادْعُ إِلَى سَبِيلِ رَبِّكَ بِالْحُكْمَةِ وَالْمَوْعِظَةِ الْحَسَنَةِ وَجَادِلْهُمْ بِالَّتِي هِيَ أَحْسَنُ إِنَّ رَبَّكَ هُوَ أَعْلَمُ بِمَنْ ضَلَّ عَنْ سَبِيلِهِ وَهُوَ أَعْلَمُ بِالْمُهْتَدِينَ﴾

(سورۃ النحل: 125)

ترجمہ: اپنے رب کے رستے کی طرف حکمت اور عمدہ و عظ سے بلائیے اور ان سے بحث بھی کرو تو پسندیدہ طریقہ سے کرو۔ آپ کے رب کو خوب معلوم ہے کہ کون اس کے رستے سے بہکا ہوا ہے اور ان کو بھی خوب جانتا ہے جو ہدایت پر ہیں۔

[۱]: اس آیت کے تحت علامہ ابو البرکات حافظ الدین عبد اللہ بن احمد بن محمود النسفی رحمہ اللہ (م 710ھ) لکھتے ہیں:

”وَهُوَ رَدُّ عَلَى مَنْ يَأْتِي الْمُنَاطَرَةَ فِي الدِّينِ“

(مدارک التنزیل للنسفی ج 1 ص 207)

ترجمہ: اس آیت میں اس آدمی کی تردید ہے جو دین میں مناظرہ کا قائل نہیں۔

[۲]: حاشیہ جلالین میں اس آیت کے تحت لکھا ہے:

”الْمُجَادَلَةُ هِيَ الْمُنَازَعَةُ لَا لِإِظْهَارِ الصَّوَابِ بَلْ لِإِلْزَامِ الْخُصْمِ كَمَا فِي الرَّشِيدِيَّةِ لَكِنَّ الْمُرَادُ هَهُنَا الْمُنَاطَرَةُ وَالْمُجَادَلَةُ الْأَحْسَنُ أَنْ يَكُونَ دَلِيلًا مَرَكَبًا مِنْ مُقَدِّمَاتٍ مُسَلَّمَةٍ فِي الْمَشْهُورِ عِنْدَ الْجُمْهُورِ وَ مُقَدِّمَاتٍ مُسَلَّمَةٍ عِنْدَ ذَلِكَ الْقَائِلِ هَكَذَا فِي الْكَبِيرِ“ (حاشیہ جلالین ص 228)

ترجمہ: فریقین کا اظہار صواب کیلئے نہیں بلکہ فریق مخالف کو چپ کرانے کیلئے گفتگو کرنا ”مجادلہ ہے“ جیسا کہ رشیدیہ میں ہے، لیکن یہاں مراد مناظرہ ہے اور بہترین مناظرہ وہ ہے جس میں دلیل ایسی ہو جو ایسے مقدمات سے مرکب ہو جو مشہور قول کے مطابق جمہور کے ہاں ثابت شدہ ہیں یا فریق مخالف کے ہاں ثابت شدہ ہیں، اسی طرح تفسیر کبیر میں ہے۔

[۳]: حضرت مولانا محمد ادریس کاندھلوی رحمۃ اللہ علیہ (م 1394ھ) اس آیت کا ترجمہ کرتے ہوئے لکھتے ہیں:

”اے نبی! دعوت دے اور بلا تو اپنے پروردگار کی راہ کی طرف علم و حکمت کی باتوں کے ساتھ اور عمدہ نصیحت کے ساتھ اور اگر بحث و مباحثہ کا وقت آن پڑے تو نہایت عمدہ طریقے کے ساتھ ان سے مناظرہ کرو“۔ (معارف القرآن ج 4 ص 426)

فائدہ: دعوت کے اصل اصول دو ہیں:

(1) حکمت کے ساتھ، یعنی دلائل قطعیہ سے۔

(2) موعظہ حسنہ کے ساتھ، یعنی دلائل ظنیہ، قصص واقعات وغیرہ سے۔

رہا مجادلہ و مناظرہ تو یہ ایک ہنگامی ضرورت ہے، جو معاند اور ضدی کیلئے سود مند ثابت ہوتا ہے۔ امام فخر الدین رازی رحمۃ اللہ علیہ

(م 604ھ) فرماتے ہیں:

وَمِنْ لَطَائِفِ هَذِهِ الْآيَةِ أَنَّهُ قَالَ ﴿ادْعُ إِلَى سَبِيلِ رَبِّكَ بِالْحُكْمَةِ وَالْمَوْعِظَةِ الْحَسَنَةِ﴾ فَقَصَرَ الدَّعْوَةَ عَلَى ذِكْرِ هَذَيْنِ الْقِسْمَيْنِ لِأَنَّ الدَّعْوَةَ إِنْ كَانَتْ بِالِدَّلَائِلِ الْقَطْعِيَّةِ فَهِيَ الْحُكْمَةُ، وَإِنْ كَانَتْ بِالِدَّلَائِلِ الظَّنِّيَّةِ فَهِيَ الْمَوْعِظَةُ الْحَسَنَةُ، أَمَّا الْمُجَادَلُ فَلَيْسَ مِنْ بَابِ الدَّعْوَةِ بَلِ الْمَقْصُودُ مِنْهُ عَرْضُ آخَرٍ مُعَايِرٍ لِلدَّعْوَةِ وَهُوَ الْإِلْزَامُ وَالْإِحْطَامُ، فَلِهَذَا السَّبَبُ لَمْ يَقُلْ: ادْعُ إِلَى سَبِيلِ رَبِّكَ بِالْحُكْمَةِ وَالْمَوْعِظَةِ الْحَسَنَةِ وَالْمُجَادِلِ الْأَحْسَنِ، بَلْ قَطَعَ الْمُجَادِلُ عَنِ بَابِ الدَّعْوَةِ تَنْبِيْهًا عَلَى أَنَّهُ لَا يَحْصُلُ الدَّعْوَةُ، وَإِنَّمَا الْعَرْضُ مِنْهُ شَيْءٌ آخَرٌ، وَاللَّهُ أَعْلَمُ (التفسير الكبير: ج 20 ص 112)

ترجمہ: اس آیت کے لطائف میں سے یہ ہے کہ اللہ تعالیٰ نے ﴿ادْعُ إِلَى سَبِيلِ رَبِّكَ بِالْحُكْمَةِ وَالْمَوْعِظَةِ الْحَسَنَةِ﴾ فرما کر دعوت کو صرف دو

قسموں میں منحصر کر دیا ہے، اس لیے کہ اگر دعوت دلائل قطعیہ کے ساتھ ہو تو حکمت ہے اور اگر دلائل ظنیہ کے ساتھ ہو تو موعظہ حسنہ ہے۔ رہا جدل (بحث و مباحثہ) تو یہ دعوت کے طریق سے نہیں بلکہ اس سے مقصود کچھ اور ہوتا ہے جو دعوت سے الگ ایک چیز ہے یعنی کسی کو چپ کرانا۔ اس لیے اللہ نے اُدْعُ إِلَى سَبِيلِ رَبِّكَ بِالْحُكْمَةِ وَالْمَوْعِظَةِ الْحَسَنَةِ وَالْجِدَالِ الْأَحْسَنِ نہیں فرمایا، جدل کو دعوت کے باب سے الگ ذکر کیا یہ بتانے کے لیے کہ اس کے ذریعے دعوت حاصل نہیں ہوتی بلکہ اس کا مقصد کچھ اور ہوتا ہے۔

مفتی اعظم پاکستان مولانا مفتی محمد شفیع رحمۃ اللہ علیہ (م 1396ھ) فرماتے ہیں:

”آیت کے نسق سے معلوم ہوتا ہے کہ اصول دعوت اصل میں دو ہی چیزیں ہیں: حکمت اور موعظت، تیسری چیز ”مجادلہ“ اصول دعوت میں داخل نہیں، ہاں طریق دعوت میں کبھی اس کی بھی ضرورت پیش آجاتی ہے۔

صاحب روح المعانی کا استدلال اس پر یہ ہے کہ اگر یہ تینوں چیزیں اصول دعوت ہوتیں تو مقتضائے مقام یہ تھا کہ تینوں چیزوں کو عطف کے ساتھ اس طرح بیان کیا جاتا ”بِالْحُكْمَةِ وَالْمَوْعِظَةِ الْحَسَنَةِ وَالْجِدَالِ الْأَحْسَنِ“ مگر قرآن حکیم نے حکمت و موعظت کو تو عطف کے ساتھ ایک ہی نسق میں بیان فرمایا اور مجادلہ کیلئے الگ جملہ ”وَجَادِلْهُمْ بِالَّتِي هِيَ أَحْسَنُ“ اختیار کیا، اس سے معلوم ہوتا ہے کہ مجادلہ فی العلم دراصل دعوت الی اللہ کا رکن یا شرط نہیں، بلکہ طریق دعوت میں پیش ہونے والے معاملات کے متعلق ایک ہدایت ہے، جیسا کہ اس کے بعد کی آیت میں صبر کی تلقین فرمائی ہے، کیونکہ طریق دعوت میں لوگوں کو ایذاؤں پر صبر کرنا گریز ہے۔

خلاصہ یہ ہے کہ اصول دعوت دو چیزیں ہیں: حکمت اور موعظت، جن سے کوئی دعوت خالی نہ ہونی چاہیے، خواہ علماء و خواص کو ہو یا عوام الناس کو، البتہ دعوت میں کسی وقت ایسے لوگوں سے بھی واسطہ پڑ جاتا ہے جو شکوک و ادہام میں مبتلا اور داعی کے ساتھ بحث و مباحثہ پر آمادہ ہیں تو ایسی حالت میں مجادلہ کی تعلیم دی گئی، مگر اس کے ساتھ ”بِالَّتِي هِيَ أَحْسَنُ“ کی قید لگا کر بتلادیا کہ جو مجادلہ اس شرط سے خالی ہو اس کی شریعت میں کوئی حیثیت نہیں۔“ (معارف القرآن ج 5 ص 422: تحت سورة النحل)

## 7: حکم مناظرہ

علامہ علاء الدین محمد بن علی الحنفی رحمۃ اللہ علیہ فرماتے ہیں:

الْمُنَظَرُ فِي الْعِلْمِ لِنُصْرَةِ الْحَقِّ عِبَادَةً وَلَا حِدَ ثَلَاثَةٌ حَرَامٌ، لِقَهْرٍ مُسْلِمٍ، وَإِظْهَارِ عِلْمٍ، وَنَيْلِ دُنْيَا أَوْ مَالٍ أَوْ قُبُولِ

(الدر المختار لعلاء الدین الحنفی ج 9 ص 406 کتاب الخطر والاباحۃ، باب الاستبراء وغیرہ)

ترجمہ: دین حق کی مدد کیلئے مناظرہ کرنا عبادت ہے اور مسلمان کو ذلیل کرنے، اپنے علم کے اظہار اور دنیا، دولت یا عوام میں مقبولیت پیدا کرنے کیلئے مناظرہ کرنا حرام ہے۔

## 8: آداب مناظرہ

۱: مناظر صاحب علم ہو۔

۲: مافی الضمیر کو وضاحت کے ساتھ بیان کر سکتا ہو۔

۳: مناظر بے جھجک ہو۔

۴: آواز قدرے بلند ہو۔

۵: گرفت مضبوط ہو۔

۶: الفاظ مہذب اور شائستہ استعمال کرے۔

۷: اپنے مخالف کو کمزور نہ سمجھے۔

۸: اپنے اصولوں سے پیچھے نہ ہٹے۔

۹: دوران مناظرہ سامعین کو اپنی طرف متوجہ کئے رکھے۔

۱۰: اگر مناظرہ اہل علم میں ہو تو اصطلاحی الفاظ استعمال کرے اور اگر عوام میں ہو تو عام فہم الفاظ استعمال کرے۔

### 9: متعلقات مناظرہ

مناظرہ طے کرتے وقت دس چیزیں مخالف مناظر سے لکھوالینی چاہئیں۔

موضوع، دعویٰ، مناظر، معاون مناظر، صدر مناظر، شرائط، دلائل، مقام، تاریخ اور وقت۔

#### ۱: موضوع

اس سے مراد وہ عنوان ہے جس پر مناظرہ ہو رہا ہے۔ مثلاً عقائد پر مناظرہ ہے تو کون سا عقیدہ ہے؟ اگر مسائل پر ہے تو کون سا مسئلہ

ہے؟

#### ۲: دعویٰ

جس عقیدہ یا مسئلہ پر مناظرہ ہو اس عقیدہ یا مسئلہ کے بارے میں موقف کو ”دعویٰ“ کہتے ہیں۔

#### ۳: مناظر

مدعی کے دعویٰ کو ثابت کرنے یا منکر کی طرف سے اس کے دعویٰ کو توڑنے والے شخص کو ”مناظر“ کہتے ہیں۔

فائدہ نمبر 1: بہتر یہ ہے کہ مناظر کا تعین مناظرہ طے کرتے وقت کر لیا جائے ورنہ مناظرہ کے وقت بھی مناظر کا تعین کیا جاسکتا ہے۔

فائدہ نمبر 2: مناظر کو چاہئے کہ اپنے پاس ایک نوٹ بک رکھے اور فریق مخالف کی گفتگو کے دوران جوابات ذہن میں آئے یا جوابات اپنی ٹرم میں بیان کرنی ہو اس کو نمبر وار لکھتا جائے۔

#### ۴: معاون

مناظر کی معاونت کیلئے جو آدمی مقرر کیا جائے اس کو ”معاون“ یا ”معیین مناظر“ کہتے ہیں، جس کے ذمہ حوالہ جات تلاش کر کے

مناظر کو دینا یا مناظر کو کوئی بات یاد دلانا ہوتا ہے۔

فائدہ نمبر 1: معاون مناظر ایک سے زائد بھی مقرر کئے جاسکتے ہیں۔

فائدہ نمبر 2: معاون مناظر کو چاہئے کہ مناظر کو زبانی بات یاد دلانے کی بجائے پرچی پر لکھ دے۔

۵: صدر مناظر مناظرہ کنٹرول کرنے والے آدمی کو صدر مناظر کہتے ہیں۔

فائدہ نمبر 1: مخالف مناظر اگر موضوع سے ہٹ کر بات کرے یا شرائط کے مطابق بات نہ کرے تو صدر مناظر بواسطہ مخالف صدر مناظر

کے مناظر سے موضوع اور شرائط کی پابندی کراتا ہے۔

فائدہ نمبر 2: صدر مناظر مضبوط ہو تو مناظر کی بعض کوتاہیوں کا تدارک بھی کر سکتا ہے۔

فائدہ نمبر 3: صدر مناظر کو ”صدر مناظرہ“ بھی کہتے ہیں۔

۶: شرائط: مناظرہ کیلئے جو قواعد طے کئے جاتے ہیں ان کو ”شرائط“ کہتے ہیں۔

فائدہ: مناظر کو چاہئے کہ لکھی ہوئی شرائط کے مطابق گفتگو کرے اور مخالف مناظر کو بذریعہ صدر مناظر کے اس کا پابند کرے۔

۷: دلائل

مناظرہ طے کرتے وقت یہ بات لکھوالین چاہیے کہ مخالف مناظر اولہ اربعہ [قرآن، سنت، اجماع اور قیاس] میں سے کن دلائل کو ماننا ہے اور کن دلائل سے گفتگو کرے گا۔

فائدہ: اگر ایک ہی نسبت رکھنے والے دو فریقوں کے درمیان مناظرہ ہو تو مناظرہ طے کرتے وقت یہ بات لکھوالین کہ ہر فریق بطور دلیل صرف اس منسوب الیہ شخصیت کی عبارات کو پیش کرنے کا پابند ہو گا، جن کی طرف یہ اپنی نسبت کرتا ہے۔ مثلاً اگر دیوبندی اور بریلوی میں مناظرہ ہو اور موضوع مثلاً انگوٹھے چومنا، جنازہ کے بعد دعا، قل وغیرہ ہو تو فریقین اپنے اپنے موقف پر فقہ حنفی کی عبارات پیش کرنے کے پابند ہوں گے، اس لئے کہ فریقین خود کو ”حنفی“ کہلاتے ہیں۔ اگر دیوبندی کی طرف نسبت کرنے والے دو فریقین کے درمیان مثلاً حیات النبی صلی اللہ علیہ وسلم، سماع الصلوٰۃ والسلام عند قبر النبی صلی اللہ علیہ وسلم، استشفاغ عند قبر النبی صلی اللہ علیہ وسلم، عرض اعمال، مسئلہ توسل اور سماع موتی پر مناظرہ ہو تو فریقین متفق علیہ اکابر کی عبارات کو پیش کرنے کے پابند ہوں گے، اس لئے کہ دونوں خود کو دیوبندی کہلاتے ہیں۔

۸: مقام: وہ جگہ جہاں پر مناظرہ کرنا ہے۔

فائدہ: مقام مناظرہ ممکن حد تک ہمیشہ ایسی جگہ کو طے کرنا چاہئے جو سو فیصد اپنی ہو۔ ورنہ آپ کو دو نقصان ہونگے:

(1) آپ مخالف کے پاس جائیں گے تو وہ انتظامیہ کو اطلاع کر دے گا کہ یہ مولوی صاحبان ہمارے ساتھ جھگڑنے آئے ہیں۔ نتیجہ قانونی کارروائی آپ کے خلاف ہوگی۔

(2) جگہ اگر مخالف کی ہو تو اختتام مناظرہ پر آپ نے واپس آنا ہے، اب مخالف ویڈیو وغیرہ بنا کر یہ پروپیگنڈہ کرے گا کہ آپ دوڑ گئے ہیں۔

۹: تاریخ

مناظرہ طے کرتے وقت تاریخ متعین کرنی چاہئے اور تاریخ لکھتے وقت مہینہ اور سن ضرور لکھنا چاہئے اور یہ لکھیں کہ تاریخ ہجری ہوگی یا عیسوی۔

۱۰: وقت

وقت سے مراد مناظرہ شروع کرنے کا وقت ہے، کہ کتنے بجے مناظرہ ہوگا۔

فائدہ نمبر 1: مناظرہ شروع کرنے کا وقت لکھتے وقت یہ ضرور لکھیں۔

☆ وقت دن کا ہو گا یا رات کا ہو گا؟

☆ مناظرہ کا دورانیہ کتنے وقت پر مشتمل ہوگا؟

☆ مناظرہ کی ہر ٹرم کا وقت کتنا ہوگا؟ یعنی ہر ٹرم کتنے وقت پر مشتمل ہوگی؟

فائدہ نمبر 2: پہلی ٹرم کا وقت نسبتاً زیادہ رکھنا چاہئے کیونکہ پہلی ٹرم میں ہر مناظر نے اپنے دلائل کے علاوہ اپنے خطبہ، اپنے دعویٰ اور اس کی

وضاحت بھی کرنی ہوتی ہے۔

فائدہ نمبر 3: وقت بتانے کیلئے ٹائم کیپر بھی متعین کرنا چاہیے جو ہر مناظر کو اس کا وقت ختم ہونے پر روکے۔

10: حیثیت و اہمیت مناظرہ

مناظرہ علمی دلائل کی جنگ کا نام ہے اور جنگ کے بارے میں آپ صلی اللہ علیہ وسلم کا ارشاد گرامی ہے:

أَيُّهَا النَّاسُ لَا تَمْتَمُوا لِقَاءِ الْعَدُوِّ وَسَلُوا اللَّهَ الْعَاقِبَةَ فَإِذَا لَقِيْتُمْهُمْ فَاصْبِرُوا وَأَعْلَمُوا أَنَّ الْجَنَّةَ تَحْتَ ظِلَالِ الشُّيُوفِ.

(صحیح البخاری ج 1 ص 424 کتاب الجہاد، باب لا تمنوا لقاء العدو)



ترجمہ: اے لوگو! دشمن سے لڑائی کی تمنا نہ کرو اور اللہ سے عافیت مانگو۔ ہاں جب ان سے لڑائی ہو جائے تو ڈٹے رہو اور جان لو کہ جنت تلواروں کے سائے تلے ہے۔

### فائدہ: اصول جنگ

- (1) جرنیل پسند کامیدان سجاتا ہے، مناظر کو بھی چاہیے کہ پسند کامیدان سجائے جو مناظرہ کے مفید اور کامیاب ہونے میں معاون ثابت ہو۔
- (2) جرنیل اہتمام کرتا ہے کہ مکمل کا سلسلہ منقطع نہ ہو، مناظر کو بھی چاہیے کہ ایسا معاون تیار کرے جو دلائل کی فراہمی میں کمی نہ آنے دے۔
- (3) جرنیل میدان جنگ میں خاص طور پر میمنہ اور میسرہ کو مضبوط کرتا ہے، مناظر کو بھی چاہیے کہ ٹیم مضبوط رکھے۔
- (4) جرنیل ایسے اسباب اختیار کرتا ہے کہ بغیر لڑائی کے فتح ہو، مناظر بھی ایسی تدابیر اختیار کرے کہ بغیر مناظرہ کے فتح ہو۔
- (5) جرنیل جس طرح مخالف فوج سے لڑتا ہے اسی طرح اپنی فوج کو حوصلہ بھی دیتا ہے، مناظر کو بھی چاہیے کہ مخالف کے دلائل توڑنے کے ساتھ ساتھ اپنی ٹیم کا حوصلہ بڑھاتا رہے۔

(6) جرنیل جنگ بھی کرتا ہے اور منفی پروپیگنڈہ بھی توڑتا ہے، مناظر کو بھی مناظرہ کرتے ہوئے منفی پروپیگنڈے حکمت سے توڑتا رہے۔

(7) جنگ اللہ سے مانگتے نہیں لیکن اگر آجائے تو دوڑتے نہیں، مناظرہ بھی مانگانے جائے ہاں اگر آجائے تو ہمت و جرأت سے کرنا چاہیے۔

قرآن کریم میں بھی ﴿أَذْعُرُ إِلَى سَبِيلِ رَبِّكَ بِالْحُكْمَةِ﴾ (النحل: 125) سے یہی معلوم ہوتا ہے کہ طرق دعوت دو ہیں۔ اس لئے ہم بھی کہتے ہیں کہ باطل کو سمجھانے کیلئے اول نمبر پر حکمت یعنی دلائل قطعیه، دوسرے نمبر پر موعظہ حسنہ یعنی دلائل ظنیہ سے کام لینا چاہئے اور اگر احقاق حق اور ابطال باطل کی مناظرہ کے علاوہ کوئی اور صورت ممکن نہ ہو تو تمام حجت کے لیے اللہ کا حکم اور عبادت سمجھ کر مناظرہ کرنا چاہیے۔

ہمارے حضرات اکابر کے ہاں مناظرہ کی اہمیت معلوم کرنے کیلئے زبدۃ المحدثین حضرت مولانا خلیل احمد سہارنپوری رحمۃ اللہ علیہ کا ایمان افروز واقعہ کافی ہے۔ چنانچہ حضرت مولانا محمد عاشق الہی مدنی رحمہ اللہ لکھتے ہیں:

”مولوی فاروق احمد صاحب انبیٹھوی کی روایت ہے کہ ایک مرتبہ سفر حج کو جاتے ہوئے راستہ میں مولوی دیدار علی آلوری کی طرف سے آپ کو عین اس وقت دعوت مناظرہ دی گئی جب کہ آپ جہاز میں سوار ہونے کو تیار تھے۔ آپ کے رفقاء نے جواب دیا کہ اس وقت تو گنجائش نہیں کہ جہاز تیار اور آخری ہے۔ البتہ واپسی پر مناظرہ ہو گا، مگر آپ نے سنا تو بے ساختہ فرمایا کہ نہیں! نہیں! ہم تیار ہیں۔ کل کو ہم قیام کریں گے اور صبح مناظرہ ہو گا۔ مولوی صاحب سے کہنا کہ مقام اور مباحث مناظرہ آج طے کر لیں اور رفقاء کی طرف متوجہ ہو کر فرمایا کہ مولوی صاحب مناظرہ کرتے ہیں تو ہمیں انکار نہ کرنا چاہئے حج بشرط زندگی دوسرے سال کر لیں گے یہ بھی تو ایک دینی کام ہے۔ یہ جواب سن کر فریق ثانی پر اوس پڑ گئی اور کوئی میدان مناظرہ میں نہ آیا۔ حضرت چند دن قیام فرما کر بمبئی روانہ ہو گئے، حالانکہ جہاز کی تاریخ روانگی گزر چکی تھی مگر اللہ کی شان کہ اس کو چار دن کسی غیر معمولی عذر سے ٹھہرنا پڑ گیا اور آپ اس میں سوار ہو کر عرب پہنچ گئے۔ (تذکرۃ الخلیل: ص 151)